

ഓഡിയോ ബുക്ക് നിർമ്മിച്ച് നൽകുന്നതിനുള്ള പദ്ധതി കേരള സ്റ്റേറ്റ് ലൈബ്രറി കൗൺസിൽ നടപ്പിലാക്കി വരുന്നുണ്ട്. സമ്പൂർണ്ണ വായന പ്രസ്ഥാനം ആരംഭിക്കുന്നതിനുള്ള നടപടികൾ കേരള സ്റ്റേറ്റ് ലൈബ്രറി കൗൺസിലിൽ സ്വീകരിച്ചിട്ടില്ല. കേരള സാഹിത്യ അക്കാദമി സ്റ്റേറ്റ് ലൈബ്രറി കൗൺസിലുമായി സഹകരിച്ച് വായനശാലകൾ കേന്ദ്രീകരിച്ച് അടിസ്ഥാന തലങ്ങളിൽ വായന പ്രോത്സാഹിപ്പിക്കാനുള്ള പരിപാടികൾക്ക് രൂപം നൽകിയിട്ടുണ്ട്. കേരള സാഹിത്യ അക്കാദമി ലൈബ്രറി 'കോഹ' സോഫ്റ്റ് വെയർ ഉപയോഗിച്ച് ലൈബ്രറി പ്രവർത്തനങ്ങൾ നവീകരിക്കുന്നതിനും ഗ്രന്ഥസൂചി പ്രൊജക്ട് വഴി മലയാള പ്രസിദ്ധീകരണങ്ങളുടെ ഗ്രന്ഥസൂചി തയ്യാറാക്കുന്നതിനും നടപടികൾ കൈക്കൊണ്ടുവരുന്നുണ്ട്. ഇത് ഷെയറിംഗ് അടിസ്ഥാനത്തിൽ മറ്റ് ലൈബ്രറികൾക്കും പ്രയോജനപ്രദമാക്കിത്തീർക്കാവുന്നതാണ്. വായനയെ പ്രോത്സാഹിപ്പിക്കുന്നതിനായി മലയാളം മിഷൻ റേഡിയോ മലയാളത്തിലൂടെ ഓഡിയോ ബുക്ക്സ് പ്രക്ഷേപണം ചെയ്തുവരുന്നു. ആധുനിക സാങ്കേതികവിദ്യയായ റേഡിയോ മലയാളം ആപ്പിലൂടെയും യൂട്യൂബിലൂടെയും ഓഡിയോ ബുക്ക്സ് ശ്രവിക്കാം. കഥകൾ, കവിയരങ്ങ്, പയമേ പണലി തുടങ്ങി സാഹിത്യവുമായി ബന്ധപ്പെട്ട് മറ്റ് സർഗ്ഗരചനകളും പ്രക്ഷേപണം ചെയ്തുവരുന്നു. വിരൽത്തുമ്പിൽ വിജ്ഞാനം എത്തിക്കുക എന്ന ജനകീയ ദൗത്യത്തിനുവേണ്ടി സർവ്വവിജ്ഞാനകോശം ഇൻസ്റ്റിറ്റ്യൂട്ടിന്റെ ഓൺലൈൻ സംവിധാനം ഘട്ടം ഘട്ടമായി വിപുലീകരിക്കുന്നതിന്റെ ഭാഗമായി വിജ്ഞാനകോശങ്ങളുടെ ഡിജിറ്റലീകരണം പൂർത്തിയാക്കുക, വെബ്സൈറ്റ് സമകാലികമാക്കുക, ഇൻസ്റ്റിറ്റ്യൂട്ട് പുതുതായി ആരംഭിച്ച എസ്.ഐ.ഇ.പി. ലൈവ് എന്ന വെബ്സൈറ്റിനെ വിദ്യാർത്ഥി ലോകത്തിന്റെ സംവാദക്കളരിയായി മാറ്റുവാൻ നവമാധ്യമങ്ങളുമായി ബന്ധിപ്പിക്കുക തുടങ്ങിയ പദ്ധതികൾ ആരംഭിക്കും. വൈജ്ഞാനിക ശേഖരത്തെ അവലംബിച്ചുകൊണ്ട് അധ്യാപകർക്കും വിദ്യാർത്ഥികൾക്കുമെന്നപോലെ സാധാരണക്കാർക്കും സവിശേഷമായ ഒരു വായനാശീലമുണ്ടാക്കിയെടുക്കാനുള്ള പ്രവർത്തനങ്ങൾക്കും പദ്ധതിയുണ്ട്.

മതസൗഹാർദ്ദത്തിനായി ബോധവൽക്കരണ പരിപാടികൾ

376(1123) ശ്രീ. കെ. എം. സച്ചിൻദേവ്: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് മതസൗഹാർദ്ദം തകർക്കുന്ന രീതിയിൽ ചില മത സംഘടനകൾ പ്രസ്താവന നടത്തുന്നതും പ്രവർത്തനങ്ങൾ സംഘടിപ്പിക്കുന്നതും ശ്രദ്ധയിൽപ്പെട്ടിട്ടുണ്ടോ;

(ബി) ഇത്തരം പ്രവർത്തനങ്ങൾക്കെതിരെ കേരളീയ സമൂഹത്തെ ബോധവൽക്കരിക്കുന്നതിനായി സാംസ്കാരിക വകുപ്പിന്റെ നേതൃത്വത്തിൽ വിപുലമായ ബോധവൽക്കരണ പരിപാടികൾ സംഘടിപ്പിക്കാൻ തയ്യാറാകുമോയെന്ന് വ്യക്തമാക്കുമോ?

(എ&ബി) സംസ്ഥാനത്ത് നിലവിലുള്ള മതസൗഹാർദ്ദത്തിന് കോട്ടം വരുത്തുന്ന തരത്തിലുള്ള പ്രസ്താവനകളും പ്രവർത്തനങ്ങളും വിവിധ തലങ്ങളിൽ നിന്നും സാമൂഹ്യ മാധ്യമങ്ങൾ വഴിയും ഇടയ്ക്കിടെ ഉണ്ടാകുന്നത് ശ്രദ്ധയിൽപ്പെട്ടിട്ടുണ്ട്. സാംസ്കാരിക വകുപ്പിന് കീഴിലുള്ള വിവിധ സ്ഥാപനങ്ങളുടെ നേതൃത്വത്തിൽ സംഘടിപ്പിച്ചുവരുന്ന വിവിധ പരിപാടികളുടെ ആത്യന്തിക ലക്ഷ്യം സാമൂഹിക ഐക്യവും മതസൗഹാർദ്ദവും അഖണ്ഡതയും സംരക്ഷിക്കുകയെന്നതാണ്. ഇത്തരം പ്രവർത്തനങ്ങൾ കൂടുതൽ ശക്തിപ്പെടുത്തുന്നതിനും വിപുലമാക്കുന്നതിനുമുള്ള വിവിധ പദ്ധതികൾ സാംസ്കാരിക വകുപ്പ് ആവിഷ്കരിച്ചുവരുന്നു.

സ്റ്റേജ് കലാകാരന്മാർ അനുഭവിക്കുന്ന പ്രയാസങ്ങൾ

377(1124) ശ്രീ. തോട്ടത്തിൽ രവീന്ദ്രൻ: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) കോവിഡ് പശ്ചാത്തലത്തിൽ കേരളത്തിലെ സ്റ്റേജ് കലാകാരന്മാർ അനുഭവിക്കുന്ന പ്രയാസങ്ങൾ സർക്കാരിന്റെ ശ്രദ്ധയിൽപ്പെട്ടിട്ടുണ്ടോ;

(ബി) സ്റ്റേജ് കലാകാരന്മാരുടെ ക്ഷേമത്തിനും ഉന്നമനത്തിനും സർക്കാർ പ്രത്യേക പദ്ധതി തയ്യാറാക്കുമോ; എങ്കിൽ ആയതിന്റെ വിശദാംശങ്ങൾ ലഭ്യമാക്കുമോ?

(എ&ബി) കോവിഡ് മഹാമാരിമൂലം ഉപജീവനമാർഗ്ഗം നഷ്ടപ്പെട്ട് ജീവിതം വഴിമുട്ടിയവരും കുറഞ്ഞത് 10 വർഷക്കാലം തുടർച്ചയായി കലാരംഗത്ത് പ്രവർത്തിക്കുന്നവരും കേരളത്തിൽ സ്ഥിരതാമസം ആക്കിയിട്ടുള്ളവരുമായ 32,000 കലാകാരന്മാർക്കും അനുബന്ധ പ്രവർത്തകർക്കും ആകെ 640 ലക്ഷം രൂപ ചെലവഴിച്ച് പ്രതിമാസം 1,000 രൂപ വീതം 2 മാസത്തേക്ക് അടിയന്തര ധനസഹായം അനുവദിച്ചിട്ടുണ്ട്. ഇതിനുപുറമേ സാംസ്കാരിക വകുപ്പും അക്കാദമികളും മുഖേനയുള്ള സമാശ്വാസ ധനസഹായത്തിന് യഥാസമയം അപേക്ഷിക്കാൻ കഴിയാതെ പോയവരും അതുവരെ മറ്റ് യാതൊരുവിധ ധനസഹായങ്ങൾ ലഭിച്ചിട്ടില്ലാത്തവരുമായ 29,050 കലാകാരന്മാർക്കും അനുബന്ധ പ്രവർത്തകർക്കും കൂടി സമാശ്വാസ ധനസഹായമായി 1,000 രൂപ വീതം ആകെ 290.5 ലക്ഷം രൂപ ബഹു. മുഖ്യമന്ത്രിയുടെ ദുരിതാശ്വാസനിധിയിൽനിന്നും വിതരണം ചെയ്തിട്ടുണ്ട്. സാംസ്കാരിക ക്ഷേമനിധി ബോർഡിൽ അംഗങ്ങളായവർക്ക് കഴിഞ്ഞ വർഷം 2,000 രൂപ വീതം നൽകി. ഈ വർഷം 1,000 രൂപ വീതം ധനസഹായം നൽകിവരുന്നു. കൂടാതെ ക്ഷേമനിധിയിൽ അംഗങ്ങളായവർക്ക് പെൻഷൻ, ചികിത്സാ ധനസഹായം, അംഗങ്ങളുടെ അവകാശികൾക്ക് മരണാനന്തര ധനസഹായം, കുടുംബപെൻഷൻ എന്നിവ നൽകിവരുന്നു. കോവിഡ് കാലത്ത് കലാ സാംസ്കാരിക രംഗത്തെ തൊഴിൽ നഷ്ടം കണക്കിലെടുത്ത് കലാകാരന്മാരുടെ